



Açıq Hökumətin Təvsiqilə bağlı 2-ci Milli Fəaliyyət Planının icrasının başa çatmasına 2 aydan bir az çox vaxt qalır. İqtisadi Tədqiqatlar Mərkəzinin İdarə Heyətinin sədri Qalib Toğrul Fəaliyyət Planında “İctimai şuraların fəaliyyətinin təşkil edilməsi, gücləndirilməsi və davamlılığının təmin edilməsi” adlı altistiqamətin icrasına münasibət bildirib: “Təəssüf ki, bu vacib istiqamətlə bağlı nəzərdə tutulan öhdəliklər demək olar ki, icra olunmayıb. 80 yerli icra hakimiyyətindən yalnız 3-də ictimai şura var. Yanında ictimai şura fəaliyyət göstərən mərkəzi icra hakimiyyətlərinin sayı isə 10-a belə çatmır. İctimai şuraların azlığı onların necə formalaşdırılması və fəaliyyətlə bağlı tələblərin nə dərəcədə gözlənilməsi məsələsini belə arxa plana atır. Biz hələ keyfiyyətdən yox, kəmiyyətdən danışmağa məcburuq”.

Qalib Toğrulun fikrincə, ictimai şuraların yaradılması prosesinin sürətlənməsi və bu prosesdə müvafiq normativ-hüquqi aktların tələblərinə riayət olunması üçün bəzi qanunvericilik aktlarında dəyişiklik olunmasına, yenilərinin qəbuluna ehtiyac var: “Çox geniş mövzu olduğu üçün yalnız ən vaciblərini qeyd edirəm. Dövlət qurumlarının yanında ictimai şuraların formalaşdırılması təşəbbüsü həmin qurumlardan alınaraq vətəndaş cəmiyyətinə verilməli və bu sahədə yeni mexanizmlər yaradılmalıdır. Bir də ictimai şura yaradılmalı olan mərkəzi icra hakimiyyətlərinin siyahısı Prezident tərəfindən təsdiq olunmalıdır ki, bu qurumların bəhanəsi əlindən alınsın.

Və təbii ki, vətəndaş cəmiyyəti təmsilçilərinin formalaşması və fəaliyyət göstərməsilə bağlı maneələr aradan qaldırılmalı, münbit şərait təmin olunmalıdır. Bunsuz ictimai iştirakçılığın heç bir forması normal fəaliyyət göstərə bilməz.

Qəribədir ki, bilmədən ən vacib şərti sonda yazdım. Bəlkə də bu, bizə - vətəndaş cəmiyyəti təmsilçilərinə taleyin bir istehzasıdır”.